

■ Крэатыў

Ініцыятывы — да ўвасаблення

Пытанні партнёрства дзяржавы і моладзі сталі галоўнымі падчас «Адкрытага дыялогу» ў Гомелі. Сюды з усіх раёнаў вобласці з'ехаліс маладыя людзі — лідары абласной арганізацыі БРСМ. Экспертам яны задавалі вострыя пытанні і выказвалі свае ідэі.

— На мой погляд, дыялог атрымаўся, — адзначыла старшыня Цэнтральнай кантрольнай камісіі БРСМ, кіраўнік праекта «100 ідэй для Беларусі» Алесья Віннік. — І спікеры, і моладзь сябе рэалізавалі. Моладзь задавала пытанні, якія былі пачуты.

Са жніўня на Гомельшчыне прайшло больш як 40 аналагічных сустрэч, у якіх узялі ўдзел звыш 2,5 тысячы мала-

дых людзей. На апошняй пад назвай «Дзяржава і моладзь: у партнёрстве залога поспеху» маладыя людзі выступілі з прапановамі стварыць музей гісторыі студатрадаўскага руху, правесці сустрэчы прадстаўнікоў розных маладзёжных грамадскіх аб'яднанняў. Адной з тэм для абмеркавання на сустрэчы сталі выбары ў Палату прадстаўнікоў Нацыянальнага сходу Рэспублікі Беларусь шостага склікання.

— Поспех перадвыбарнай гонкі залежыць ад саміх кандыдатаў у дэпутаты, ад іх розных мэт і перакананняў, — лічыць **начальнік галоўнага ўпраўлення ідэалагічнай работы, культуры і па справах моладзі Гомельскага аблвыканкама Ірына ДАЎГАЛА**. — Важна на кожным

выбарчым участку звярнуць увагу на маладых людзей, якія галасуюць упершыню. На выбарах мы аддаём свой голас за міралюбную палітыку дзяржавы, за развіццё краіны, яе рух наперад.

Юнакі і дзяўчаты цікавіліся: якімі лідарскімі якасцямі павінен валодаць сёння малады чалавек, каб стаць паспяховым у сваёй галіне, як трапіць у перспектыўны кадравы рэзерв. Былі і пытанні, нечаканыя для спікераў: з якімі складанасцямі сутыкнуўся бы сённяшні малады чалавек, калі б ён апынуўся ў 1980—1990-х гадах, што было б складана для маладога чалавека з тых часоў у сучасным свеце? Як уплываюць сацыяльныя сеткі на фарміраванне грамадства?

Таксама былі агучаны думкі, звязаныя з папулярызцыяй сямейных каштоўнасцяў і магчымасцю падтрымкі дзяржавай маладых сем'яў. Варта адзначыць, што сустрэча стала пляцоўкай абмеркавання сапраўды актуальных і цікавых для моладзі тэм.

— Такіх пляцовак павінна быць значна больш, — адзначыў **першы сакратар Гомельскай абласной арганізацыі БРСМ Ігар ЗАВАЛЕЙ**. — Усе ініцыятывы, якія былі агучаны падчас шматлікіх «Адкрытых дыялогаў» у Гомельскай вобласці, не ўяўляюць сабою нічога складанага ў плане рэалізацыі. У хуткім часе мы іх прапрацуем з мясцовай выканаўчай уладай і рэалізуем.

Ірына АСТАШКЕВІЧ.
iost@zviazda.by

■ Новая практыка

У АПТЭКУ — З КАРТКАЙ ПАЦЫЕНТА

У апошні месяц лета сталічныя паліклінікі актыўна пачалі ўводзіць у выкарыстанне пластыкавыя карткі для медыцынскага абслугоўвання.

Знешне гэта звычайная пластыкавая картка накіштальт банкаўскай або той, якой мы плацім за праезд. Дызайн зацверджаны Міністэрствам аховы здароўя. Медыцынская картка змяшчае ўнікальны нумар, замацаваны ў медыцынскай інфармацыйнай сістэме за канкрэтным пацыентам. Для павышэння хуткасці ўвядзення гэтага нумару на картку нанесены штрых-код, які чытваецца сканерамі.

Атрымаць такую картку ўрэшце павінен кожны пацыент. І для гэтага яму трэба прад'явіць у паліклініцы пашпарт (для дзяцей, якія не маюць пашпарта, неабходна прад'явіць пасведчанне аб нараджэнні і пашпарт аднаго з бацькоў). Рэгістратар праводзіць зверху неабходных персанальных даных (прозвішча, імя, імя па бацьку, дата нараджэння, адрас месца пражывання і інш.) са звест-

камі, раней унесенымі ў электронную медыцынскую картку ў базе даных установы аховы здароўя. Абавязкова заносіцца асабісты нумар пацыента з пашпарта або пасведчання аб нараджэнні. Пасля завяршэння зверкі персанальных звестак рэгістратар з дапамогай спецыяльнай функцыі шляхам чытвання штрых-кода з карткі сканерам уводзіць унікальны нумар карткі ў электронную медкартку базы даных паліклінікі. Далей рэгістратар на спецыяльнай паласе карткі шарыкавай ручкай запісвае прозвішча і ініцыялы пацыента, а таксама заносіць прозвішча, імя, імя па бацьку, адрас пражывання, асабісты нумар і нумар карткі ў бланк формы інфармаванай згоды пацыента аб выкарыстанні пластыкавай карткі медыцынскага абслугоўвання і перадачы абмежаванай персанальнай інфармацыі аб ім па каналах сувязі. Пацыенту перадаюцца картка і бланк для азнамялення і падпісання. Пасля падпісання бланк уклеіваецца ў амбулаторную картку.

Такім чынам, цяпер для атрымання лекавых сродкаў, вылісаных у выглядзе рэцэпта ў электроннай форме, пацыент будзе прад'яўляць картку ў аптэцы, дзе ўжо ёсць магчымасці выкарыстання інфармацыйнай сістэмы «Электронны рэцэпт».

— У нашай паліклініцы закуплена неабходная колькасць картак для выдачы нашым пацыентам, некаторыя — пераважна льготнай катэгорыі — ужо атрымалі магчымасць набыцця лекаў з іх дапамогай, — тлумачыць **валеолаг 13-й гарадской паліклінікі г. Мінска Людміла СЛЫШКІНА**. — Калі вы згубіце такую картку, то атрымаеце іншую з новым індывідуальным нумарам. Калі сваяк або нейкая іншая давераная асоба папросіць вас набыць лекі ў аптэцы замест сябе, то яна павінна пры гэтым перадаць вам сваю картку. Такая магчымасць дапускаецца.

Святлана БАРЫСЕНКА.
protas@zviazda.by

ДА СУСЕДЗЯЎ — НА БАЙДАРЦЫ

Бургамістр Аўгустова Войцэх ВАЛЮЛІК у свой афіцыйны візіт да суседзяў накіраваўся не аўтамабілем, а на байдарцы. Мэр Гродна Мечыслаў ГОЙ і старшыня гарадскога Савета дэпутатаў Барыс ФЁДАРАЎ сустракалі гасцей у раёне цэнтральнага пляжа на Нёмане.

Разам з кіраўніком адміністрацыі Аўгустова (дарэчы, шматразовым чэмпіёнам Польшчы ў веславанні на байдарках) водным шляхам паміж суседнімі гарадамі прайшлі вядомыя польскія весляры — у бязвізавым рэжыме, які ўстаноўлены Указам Прэзідэнта Беларусі для замежных грамадзян пры наведванні турысцка-рэкрэацыйнага парку «Аўгустоўскі канал» і прылеглых да яго тэрыторый.

— Сплаў польскай дэлегацыі паказаў, што водны шлях у

Гродна існуе і, спадзяёмся, будзе запатрабаваны, — зазначыў Мечыслаў Гой.

— Магчымасць наведвання беларускай часткі Аўгустоўскага канала без віз адкрые яшчэ большыя перспектывы для ажыццяўлення сумесных турыстычных праектаў, і наш сплаў, думаю, стане для гэтага добрай рэкламай, — лічыць Войцэх Валюлік.

Гэтыя перспектывы суседзі падмацавалі пагадненнем аб супрацоўніцтве ў розных сферах. Зараз, напрыклад, рытуецца сумесны трансгранічны праект па будаўніцтве веласіпедна-пешаходных мастоў праз Нёман у Гродне і праз раку Нета ў Аўгустове, які будзе пададзены на конкурс праграмы міжнароднай тэхнічнай дапамогі.

Барыс ПРАКОПЧЫК. *prakopchik@zviazda.by*

РОЗГАЛАС 3

■ Надвор'е

Восень пакуль «адпачывае»

На выхадныя сіноптыкі абяцаюць месцамі да плюс 29 градусаў

Сапраўды па-летняму цёплае надвор'е ў нашай краіне чакаецца ў выхадныя, паведамляе галоўны сіноптык службы гідраметэаралагічных прагнозаў Рэспубліканскага цэнтра па гідраметэаралогіі, кантролі радыеактыўнага забруджвання і маніторынгу навакольнага асяроддзя Мінпрыроды Святлана РЫБАКОВА.



Фота Івана КУЛАВАСА.

Нягледзячы на тое, што восень ужо нагадвае пра сябе халаднаватымі ночамі і ранішнімі туманамі, верасень яшчэ парадует нас цёплынёй. Так, у пятніцу надвор'ем на тэрыторыі Беларусі будзе гаспадарыць зона павышанага атмасфернага ціску, таму будзе пераважна без ападкаў. Максімальная тэмпература паветра складзе 17—23 цяпла, прычым халадней будзе на паўночным усходзе краіны, а па паўднёвым захадзе сонейка пачне прыпякаць да плюс 24—28 градусаў.

На выхадныя да нас завітаюць і ўвогуле цёплыя паветраныя масы, якія паступаюць з паўднёвага захаду Еўропы. Таму прагназуецца новая хваля летняга цяпла. Цудоўная пагода, але ў сувязі з адсутнасцю ападкаў павялічваецца пажарная небяспека для лясоў, асабліва ў паўднёвых раёнах краіны. У суботу чакаецца без дажджоў. Уначы і раніцай у асобных раёнах згусціцца туман, а тэмпература паветра складзе 7—14, у паўночна-ўсходніх раёнах — плюс 4—6 градусаў. Аднак удзень будзе значна цяплей, калі чакаецца плюс 20—27 градусаў, па паўднёвым захадзе — нават да 29 цяпла. Не прагназуецца ападкаў і ў нядзелю. Уначы і раніцай месцамі магчымы туман. Нават ноччу стане значна цяплей, калі прагназуецца не ніжэй 9—16 цяпла, а ўдзень чакаецца ўвогуле да плюс 22—29 градусаў.

Паводле доўгатэрміновых прагнозаў айчынных спецыялістаў, да сярэдзіны наступнага тыдня захаваецца вельмі цёплае для восені надвор'е. Будзе пераважна без ападкаў, толькі ў панядзелак удзень месцамі па паўночнай палове краіны пройдуць кароткачасовыя дажджы. Тэмпературны фон яшчэ павялічыцца і будзе больш нагадваць жніўняскія зводкі. Тэмпература паветра ўначы складзе 10—16 цяпла, удзень прагназуецца плюс 22—28, а па паўднёвым захадзе месцамі будзе нават і да 30 цяпла.

Сяргей КУРКАЧ. *kurkach@zviazda.by*

Будзьце пільнымі ў лясах!
Надвор'е тоіць пагрозу для ўгоддзяў

Нягледзячы на каляндарную восень, па поўдні краіны пажаранебяспечная абстаноўка застаецца складанай.

І хоць у цэлым па Беларусі клас пажарнай небяспекі вагаецца ад першага да трэцяга, у большасці раёнаў Гомельскай вобласці ўстаноўлены высокі — чацвёрты, і ўведзеныя забароны на наведванне лясоў, паведамлілі ў прэс-службе Мінлясгаса. Па прагнозах сіноптыкаў, неўзабаве становішча яшчэ больш абвострыцца, у тым ліку і ў асобных раёнах Брэсцкай вобласці, дзе клас пажарнай небяспекі можа дасягнуць максімальнага паказчыка — пятага. У сувязі з гэтым дзяржаўная лясная ахова ўзмацняе кантроль за захаваннем правіл пажарнай бяспекі ў лясах.

Да ведама. Усяго з пачатку пажаранебяспечнага сезона ў лясах Мінлясгаса адзначаны 241 выпадак узгаранняў на плошчы 129,7 гектара. Гэта значна менш леташніх паказчыкаў, калі за аналагічны перыяд было зафіксавана 994 выпадкі пажараў на плошчы 5600 гектараў.

Сяргей РАСОЛЬКА. *rs@zviazda.by*

ЗМЕІ ЕХАЛІ З МАСКВЫ Ў ПАРЫЖ
Незвычайную кантрабанду знайшлі супрацоўнікі Брэсцкай мытні ў цягніку Масква — Брэст.

Пры аглядзе акустычнай сістэмы вагона пільны мытнік звярнуў увагу на пластыкавыя кантэйнеры. Унутры названых пасудзін сядзелі гадзюкі і пітоны. Усяго рэптылій налічылі 46. Як паведамлілі ў прэс-групе Брэсцкай мытні, у спробе перамясціць тавар за мяжу падазраецца правадніца цягніка, грамадзянка Расіі. Да рашэння суда жывая кантрабанда перададзена на захаванне ў мінскі заапарк.

Святлана ЯСКЕВІЧ. *yackevich@zviazda.by*

В соответствии с Указом Президента Республики Беларусь № 349 от 17.07.2014 г. сельскохоззяйственный производственный кооператив «Драпово» Слонимского района сообщает о начале проведения процедуры реорганизации путем преобразования в КУП (коммунальное унитарное предприятие).

УПН 500061939